



Azərbaycan Respublikası
Bakı Şəhər İcra Hakimiyyətinin Apellyasiya Şurası

QƏRAR № 1.

Bakı şəhəri,

“12” 07. 2016-cı il

Bakı Şəhər İcra Hakimiyyətinin Apellyasiya Şurasının sədri Rauf Əli oğlu Pənahovun sədrliyi ilə “İlan zəhəri” MMC-nin təsisçisi vətəndaş Mehdiyev Qəzənfər Məmməd oğlunun (Sumqayıt şəhəri, Yaşma bağları yaşayış massivi, ev 25) Bakı Şəhər İcra Hakimiyyətinin Apellyasiya Şurasına göndərdiyi və Bakı Şəhər İcra Hakimiyyətində 04.07.2016-cı il tarixdə qeydiyyatdan keçmiş M-308/2-039 nömrəli müraciətinə baxaraq

M Ü Ə Y Y Ə N E T D İ

Vətəndaş Mehdiyev Qəzənfər Məmməd oğlu “İlan zəhəri” MMC-ni təsis edərək, bu sahədə fəaliyyət göstərə bilmir. İlanların saxlanması və təsərrüfatla məşğul olması üçün müvafiq icra hakimiyyəti orqanları tərəfindən torpaq sahəsinin ayrılması səbəbi kimi göstərir.

Vətəndaş Q.M.Mehdiyevin şikayətini Bakı Şəhər İcra Hakimiyyətinin Apellyasiya Şurasında tam və ətraflı araşdırmaq üçün vətəndaş Q.M.Mehdiyevə 11.07.2016-cı il tarixdə, M-308/2-039 nömrəli şuranın sorğu məktubunu göndərərək, onun təsis etdiyi “İlan zəhəri” MMC-nin fəaliyyəti ilə bağlı digər sənədlərin şuraya təqdim edilməsi xahiş edilmişdir.

Əlavə edilmiş sənədlərdən görünür ki, o, təsərrüfatın yaradılması və bunun üçün torpaq sahəsinin ayrılması məsələsi ilə bağlı Azərbaycan Respublikasının Prezidenti yanında Apellyasiya Şurasına, Azərbaycan Respublikası Nazirlər Kabinetinə, İqtisadiyyat, Kənd Təsərrüfatı, Ekologiya və Təbii Sərvətlər nazirlikərinə, Azərbaycan Milli Elmlər Akademiyasına, Bakı Şəhər İcra Hakimiyyətinə, Bakı şəhəri Qaradağ Rayon İcra Hakimiyyətinə müraciət etmişdir.

Azərbaycan Respublikası Kənd Təsərrüfatı Nazirliyi yanında Dövlət Baytarlıq Xidmətinin 27/1-736 nömrəli, 27.07.2011-ci il tarixli məktubunda vətəndaş Q.M.Mehdiyevə bildirilmişdir ki, ilan və vəhşi arı zəhəri istehsalı üzrə həmin təsərrüfat yarandıqdan sonra aidiyyəti ərazi üzrə Baytarlıq İdarəsi tərəfindən qeydiyyatla alınması və digər zəruri tədbirlərin həyata keçirilməsi üçün müvafiq göstəriş veriləcəkdir.

Azərbaycan Respublikası İqtisadiyyat Nazirliyi 23/06-7/1941-7/648 nömrəli, 29.07.2011-ci il tarixli məktubla vətəndaş Q.M.Mehdiyevə bildirib ki, ona ilan və arı təsərrüfatının yaradılmasına dəstək göstərilməsi məsələsi həmin nazirlikdə qəbul zamanı aydınlıq gətirilmiş, bu işin təşkili üçün kreditin ayrılması haqqında ətraflı məlumat verilmişdir.

Təbiətdən zəhərli olan ilan növlərinin tutulması, iri arı pətəyinin qarışıq tutaraq saxlanması, onların zəhərinin yığılması işinin təşkilinə rəy verilməsi üçün vətəndaş Q.M.Mehdiyevin Azərbaycan Milli Elmlər Akademiyası Zoologiya İnstitutuna göndərdiyi 03.08.2011-ci il tarixli müraciətinə institutunun direktor müavini Z.M.Məmmədov cavab vermiş, bu işlər Azərbaycan Respublikasının Nazirlər Kabineti tərəfindən qəbul edilmiş müvafiq qərar verildəndən sonra həyata keçirilə biləcəyini qeyd etmişdir.

Vətəndaş Q.M.Mehdiyevin Azərbaycan Respublikası Ekologiya və Təbii Sərvətlər Nazirliyinə müraciətinə Ekologiya və Təbii Sərvətlər Nazirliyinin Dövlət Ekspertizası 15/4199 nömrəli, 23.08.2011-ci il tarixli cavab məktubunda Azərbaycan Respublikasının Nazirlər Kabineti 01.05.2001-ci il tarixli, 86 nömrəli qərarın tələblərinə müvafiq olaraq tələb olunan zəruri sənədlərin müəyyən olunmuş qaydada təqdim edildikdən sonra müraciətinə təkrar baxılacaqdır.

Vətəndaş Q.M.Mehdiyevin Bakı Şəhər İcra Hakimiyyətinin Apellyasiya Şurasına göndərdiyi və Bakı Şəhər İcra Hakimiyyətində 04.07.2016-cı il tarixdə qeydiyyatdan keçmiş M-308/2-039 nömrəli müraciətinə Bakı Şəhər İcra Hakimiyyətinin Apellyasiya Şurasının 19.07.2016-cı il tarixli iclasında baxılmışdır.

Həmin iclasda bu məsələ müzakirə edilərək, Memarlıq və Şəhərsalma Baş İdarəsinin arayışı da dinlənildi. Arayışda bildirilir ki, Azərbaycan Milli Elmlər Akademiyası tərəfindən ilan zəhərinin istehsalı üçün Bakı şəhəri Qaradağ rayonu ərazisindən Zoologiya İnstitutuna torpaq sahəsinin ayrılmasını xahiş edilmişdir. Məlumat verilmişdir ki, ölkə başçımızın tapşırığına və Bakı şəhərinin ekoloji vəziyyətinin yaxşılaşdırılması məqsədilə Böyük Bakının Regional İnkişaf Planına əsasən hazırda sənaye obyektləri Qaradağ rayonunun inzibati ərazisinə köçürülür.

Eyni zamanda, qeyd olunmuşdur ki, Memarlıq və Şəhərsalma Baş İdarəsinin mütəxəssisləri Azərbaycan Milli Elmlər Akademiyasının Zoologiya İnstitutunun əməkdaşı, biologiya elmləri namizədi T.İsgəndərovla birlikdə ərazinin seçilməsi üçün Qaradağ rayonunun inzibati ərazisinə baxış keçirilmiş, bu rayonda coxsaylı sənaye obyektləri, daş karxanaları, neft mədənləri, dəmiryol xətləri, hərbi obyektlər və təlim mərkəzləri, palçıq vulkanları olduğundan adı çəkilən rayonun ərazisində ilan zəhərinin istehsalı üçün torpaq sahəsinin ayrılması məqsədəuyğun hesab edilməmişdir.

Qeyd edilməlidir ki, Apellyasiya Şurasına göndərilən sənədlərdə, bu təsərrüfatın təşkili və fəaliyyəti ilə bağlı Azərbaycan Respublikasının Səhiyyə Nazirliyinin müvafiq rəyi təqdim olunmamışdır.


Göstərilənləri nəzərə alaraq və Azərbaycan Respublikası Prezidentinin 762 nömrəli, 03.02.2016-cı il tarixli Fərmanı ilə təsdiq edilmiş "Yerli icra hakimiyyəti orqanlarının Apellyasiya Şuraları haqqında Nümunəvi Əsasnamə"nin 7.3.3-cü bəndini rəhbər tutularaq,

QƏRARA ALINDI:

1. Vətəndaş Mehdiyev Qəzənfər Məmməd oğlunun Bakı Şəhər İcra Hakimiyyətinin Apellyasiya Şurasına göndərdiyi şikayət təmin edilməsin.

2. Vətəndaş Mehdiyev Qəzənfər Məmməd oğluna "İlan zəhəri" MMC-nin fəaliyyəti ilə bağlı Azərbaycan Respublikası Nazirlər Kabinetinə, İqtisadiyyat, Ekologiya və Təbii Sərvətlər, Kənd Təsərrüfatı və Səhiyyə nazirlikləri ilə yanaşı Azərbaycan Milli Elmlər Akademiyasının Zoologiya İnstitutuna müraciət edilərək, qeyd olunan təsərrüfatın yaradılmasına müsbət rəy aldıqdan sonra, təsis etdiyi şirkətə torpaq sahəsinin ayrılması üçün respublikamızın aran rayonlarının icra hakimiyyəti orqanlarına və bələdiyyələrə müraciət edilməsi tövsiyə edilsin.

**Bakı Şəhər İcra Hakimiyyətinin
Apellyasiya Şurasının sədri**



Rauf Pənahov